

Kaumodaki : Journal of Multidisciplinary Studies

[A Peer-Reviewed, Open Access Journal; Indexed in NepJOL]

ISSN : 2822 - 1567 (Print); ISSN : 2822 -1583 (Online)

Published by Research Committee, Vinduwasi Sanskrit Vidyapeeth (Campus)

Nepal Sanskrit University, Pokhara, Nepal

<https://ejournal.vsc.edu.np>

गण्डकीगौरवकाव्ये शास्त्रप्रभावः

जगन्नाथरेग्मी

Department of Sahitya (Sanskrit Literature), Vinduwasi Sanskrit Vidyapeeth (Campus),
Pokhara, Nepal

Article History : Submitted 02 Aug. 2021; Reviewed 10 Sept. 2021; Revised 15 Oct. 2021

Corresponding Author : Jagannath Regmi, Email : jagan.regmi8@gmail.com

DOI : [https://doi.org/.....](https://doi.org/)

सारः

श्रीकृष्णगण्डकी भगवती भागीरथीव पुराणप्रथिता लोकवन्दिता प्राकृतिकसुषमया सम्पूरिता हिमगिरिप्रसूता नदी । सरित्प्रवरा, चक्रनदी, गण्डका, गण्डकी इत्यादीनि अस्या नामानि । इमां सरित्प्रवरामधिकृत्य पन्थीत्युपाहवेन उमानाथेन गण्डकीगौरवं काव्यं विरचितम् । अस्मिन् अध्ययने पूर्वोक्तकाव्ये शास्त्रप्रभावः कीदृश इति विवेचितो वर्तते । भाषासौष्ठवदृष्ट्या, वस्तुवर्णनदृष्ट्या, शास्त्रान्तरविषयप्रतिपादनदृष्ट्या च काव्यमिदं प्रभावकारि विद्यते । काव्येऽस्मिन् गण्डकीविषये यत् किमपि वर्णितं तत् पौराणिकीः कथाः समुपजीव्य प्रस्तुतम् । विविधेषु शास्त्रेषु पुराणेषु च स्थितानि गण्डकीसम्बद्धान्युपाख्यानानि संक्षिप्य श्लोकेनैकेन सङ्केतितानि । आवश्यके स्थले तेषां प्रमाणवचान्यपि टिप्पण्यां प्रदर्शितानि । गण्डक्या महत्वं जानन्तोऽपि नैपालककवयः गण्डकीं विहाय गङ्गाया वर्णनेनात्मानं कृतार्थयन्तो दृश्यन्ते स्म । गण्डक्या महिमप्रकाशकस्य काव्यस्याभाव आसीत् । उमानाथकविना गण्डकीगौरवं काव्यं प्रणीय तस्याभावस्य पूर्तिर्विहिता, समाजो बहूपकृतः नैपालकसंस्कृतकाव्यपरम्परा च सबलीकृतेति गण्डकीगौरवस्य शास्त्रीयं साहित्यकञ्च महत्वं वर्तत इति अस्याध्ययनस्य सारः ।

शब्दकुञ्जी : उपाख्यानम्, काव्यम्, गण्डकी, पुराणम्, शास्त्रम्

विषयप्रवेशः

पौरस्त्यवाङ्मयस्य स्कन्द-पद्म-वाराह-ब्रह्मवैर्वत-देवीभागवत-श्रीमद्भागवतादिपौराणिकग्रन्थेषु कृष्णगण्डक्यास्तद्-गर्भे विद्यमानानां भगवत्स्वरूपाणां शालग्रामाणाङ्गं वर्णनं प्राप्यते । कृष्णभा, कृष्णगण्डकी, गण्डकी, गल्लिका, गण्डका, चक्रनदी, देवनदी, सरित्प्रवरा इत्यादीनि गण्डक्या नामान्तराणि । इयं नदी नेपालस्थमुस्ताङ्गनपदस्योत्तरे विद्यमानयोर्मुक्तिक्षेत्रदामोदरकुण्डयोः प्रादुर्भूय म्यागदी, पर्वत, बागलुङ, स्यङ्गजा, गुल्मी, पाल्या, तनहुँ, नवलपरासी इत्येतेषां जनपदानां नैकान् भूभागान् सिङ्घन्ती हरिहरक्षेत्रे पटनायां गङ्गया सह मिलति । नेपाले प्रवहन्तीनां शुक्ला, वृद्धा, त्रिशूली, मोदी, दरौंदी, मादी, इत्येतासां सप्तगण्डक्यन्तर्गता-नाम् अन्यासां नदीनामपेक्षया अस्याः पृथक् वैशिष्ट्यमस्ति । गण्डकीसमुत्पत्तिभूमुक्तिक्षेत्रादारभ्य त्रिवेणीपर्यन्तं नैकानि घटटानि तीर्थस्थलानि च सन्ति । अस्यास्तीरेषु पुलस्त्य

-पुलह-भरत -जैमिनि -देवदत्त- व्यास- वाल्मीकिप्रभूतीनामृषीणां राजर्षीणां साधनाक्षेत्राणि विद्यन्ते । गण्डकीप्रस्त्रवणक्षेत्रं हरिहरक्षेत्रेणापि प्रसिद्धम् । विश्वस्मिन् विश्वे सुप्रथिताया गण्डक्याः सांस्कृतिकं पौराणिकम् आध्यात्मिकञ्च विषयमादाय गुल्मीमण्डले वि. सं. १९६४ तमे वर्षे जातेन उमानाथनाम्ना कविना गण्डकीगौरवमित्यभिधेयं काव्यं प्रणीतम् । विक्रमाद्बस्य २००० तमे वर्षे प्रणीतमेतत् काव्यं २००७ तमे वर्षे प्रकाशितमुपलभ्यते । केवलम् एकसप्ततिपद्मैर्विलसित-मप्येतत् काव्यं कवित्वदृष्ट्या शास्त्रव्युत्पत्तिदृष्ट्या च महनीयमस्तीति प्रकृतकाव्ये शास्त्रान्तरप्रभावो विविच्यते ।

समस्याकथनम्

गण्डकीगौरवकाव्ये शास्त्रप्रभावः कीदृशः ?

उद्देश्यकथनम्

गण्डकीगौरवकाव्ये शास्त्रप्रभावस्यान्वेषणम् ।

पूर्वकार्यस्य समीक्षा

उमानाथस्य गुरुणा कुलचन्द्रगौतमेन गण्डकीगौरवमधिकृत्य भूमिकायां (वि. सं. २०००) पद्यात्मकं संक्षिप्तं समीक्षणं विहितमस्ति । काव्यमिदं कवेरुमानाथस्य विलक्षणप्रतिभाप्रसूतं सत्सूक्तिभरितं सुन्दरं काव्यमस्तीति तदीयो निष्कर्षः ।

शिवराजाऽचार्यः कौण्डन्यायन इत्यनेन कर्तिपयनैपालक-संस्कृत-ग्रन्थकार-परिचयः (वि. सं. २०४८) इति ग्रन्थे गण्डकीगौरवकाव्यं कुलचन्द्रगौतमकृत-गङ्गागौरवकाव्यस्यानुकारि लघुस्तवकाव्यमस्तीत्युल्लिख्य केवलं काव्यस्यास्य सामान्यः परिचयः प्रस्तुतोऽस्ति ।

‘गण्डकीगौरवस्य साहित्यकी विशेषता’ (गण्डकीगौरवको साहित्यिक विशेषता) वि. सं. २०५४ इति शीर्षके वेणीमाधवढकाल-दुर्गादत्तशर्मोपाध्याय-मोतीलालशर्मरिजाल इत्येतैः सम्पादकैर्भाषणप्रयोगः, काव्यतत्त्वम्, शास्त्रतत्त्वम् इत्याद्युपशीर्षकेषु गण्डकीगौरवस्य लघ्वी चर्चा कृतास्ति । नित्यनुष्ठानवत् प्रतिदिनं गण्डकीतरे सहस्रं गायत्रीमन्त्रं जप्त्वा प्रणीतमिदं काव्यं भक्तिरसकेन्द्रितं हृदयसंवेद्यं काव्यं वर्तते । ज्यौतिष-धर्मशास्त्र-योगशास्त्र-न्याय-वेदान्तप्रभूतीनां शास्त्रान्तराणां प्रमाणानि पुरस्कृत्य कविना काव्यतत्त्वशास्त्रतत्त्वयोः समन्वयः कृतोऽस्तीति चर्चयदभिः सम्पादकैः काव्यस्यास्य गुणवत्ता प्रतिपादितास्ति ।

टीकारामपन्थी इत्यनेन काव्यचतुष्टयविमर्शः (वि. सं. २०६३) इति पुस्तके कवेरुमानाथपन्थिनस्तत्काव्यस्य गण्डकीगौरवस्य च विस्तृतमध्ययनं कृतमस्ति । तत्र विषयवस्तु, छन्दोविधानम्, अलङ्घारप्रयोगः, रससंयोजनम्, प्राचीनवाद्मयचित्रितचरित्रचित्रणम्, कृत्यन्तरप्रभावः, समाजचित्रणम् इत्याद्युपशीर्षकेषु विहिते तदध्ययने गण्डकीगौरवस्य साङ्गोपाङ्गविश्लेषणे प्रयत्नो विहितो वर्तते । तथा सत्यपि प्रभावनिरूपणे सङ्केत एव कृतः परं शास्त्रान्तर-निरूपणत्वशिष्टमेव ।

वेणीमाधवढकालेन ऋतम्भरा (वर्ष ४, अङ्क ७) (२०५७) पत्रिकायां ‘नेपालदेशीयम् आधुनिकसंस्कृत-साहित्यम्’ इति शीर्षकलेखस्य अन्यकाव्यप्रणयनमित्युपशीर्षके नेपाले संस्कृतकविभिः प्रणीतानां काव्यखण्ड-काव्यस्फुटकाव्यानां गणनाक्रमे गण्डकीगौरवकाव्यस्य गणनां कृत्वा काव्यस्यान्वेषणीयत्वं सूचितमस्ति ।

घटराजभट्टराई इत्यनेन ‘संस्कृतका अमर साहित्यकार’ (संस्कृतस्य अमरसाहित्यकारः) वि.सं. २०५५ इति ग्रन्थे नेपालभारतयोः प्रसिद्धामाप्तानां संस्कृतकवीनां चर्चा विधाय ‘नेपालका संस्कृत कविहरू र ग्रन्थ विवरण’ (नैपालक-संस्कृत- कवयस्तेषां ग्रन्थविवरणम्) इत्युपशीर्षके संस्कृत -साहित्ये प्रसिद्धानां कवीनां काव्यानां गणनायाः सन्दर्भे कवेरुमानाथस्य तत्प्रणीतस्य गण्डकीगौरवकाव्यस्य च उल्लेखो विहितो वर्तते ।

गण्डकीगौरवमधिकृत्य नाधिकमध्ययनं जातम् । कर्तिपयैरन्वेषकैनैपालकसंस्कृतकाव्यस्य इतिहासस्यान्वेषणक्रमे, कर्तिपयैर्लेखकैः कवेरुमानाथस्य परिचयप्रदानसन्दर्भे गण्डकीगौरवकाव्यस्य चर्चा विहिता विद्यते । कृते ष्वध्ययनेषु काव्यचतुष्टयविमर्श नाम्नि पुस्तके टीकारामपन्थिना कृतमध्ययनं विश्लेषणात्मकमस्ति । तत्रापि शास्त्रप्रभावस्य सामान्यः सङ्केतः कृतः । इतोऽतिरिक्तान्यध्ययनानि न दृश्यन्ते । अतो विधीयमानमध्ययनमौ-

चित्यपूर्णमिति कर्मण्यस्मिन् अध्येतुः प्रयत्नः ।

अध्ययनविधि:

गण्डकीगौरवमिति काव्ये शास्त्रान्तरप्रभावपरिशीलने केन्द्रितेऽस्मिन् अध्ययने सामग्रीणां सङ्गलने पुस्तकालयविधिरवलम्बितो वर्तते । गण्डकीगौरवकाव्यमस्य प्राथमिकं स्रोतः । विषयसम्बद्धाः पौराणिकग्रन्थाः द्वितीयस्रोतांसि । अत्र निगमनात्मकविधिमनुसृत्य मुख्यविषयस्याध्ययनं विहितमस्ति चेत् सन्दर्भविषयाणां गृहीतानां सामग्रीणाऽच्च व्यवस्थापने एपि ए पद्धतिरनुसृता वर्तते ।

कथावस्तु

भगवत्याः श्रीकृष्णगण्डक्याः पावनं वृत्तं गण्डकीगौरवम् इति काव्यस्य कथावस्तु विद्यते । नामैव ज्ञायते अत्र श्रीकृष्णगण्डक्या बहुविधो महिमा वर्णितोऽस्ति । कृष्णायास्तटे गुल्मीजनपदे लब्ध्यजन्मा उमानाथकविः पुराणेषु प्रथितायाः कृष्णाया महत्त्वप्रकाशनाय काव्यमिदं प्रणीतवान् इति विदितं भवति । नमस्कारात्मकमङ्गलाचरणेन काव्यं प्रारभ्यते । इयं नदी संसारतापतप्तानां प्राणिनां रक्षायै विष्णोर्गण्डस्थलाद् नेपालभूमाववतीर्णास्ति । गण्डक्या उद्गमभूमिर्मुक्तिक्षेत्रत्वेन भुवि प्रथितास्ति । बहुजन्मार्जितेन भाग्येन अत्र जनि: प्राप्यते । अत्र लब्ध्यजन्मानः प्राणिनो मुक्ता भवन्तीति कविर्विश्वसिति । गण्डक्या जलम् अमृतादपि मधुरमस्ति । गण्डक्यां सर्वे देवाः शालग्रामरूपेण निवसन्ति । अखिलभुवनानां घटकः सर्वेश्वरो हरिरपि गण्डकीनन्दनो भूत्वा अत्रैव राजते । बुधा याथातथ्येन गण्डक्या रहस्यं ज्ञातुं नैव पारयन्ति । गण्डक्या दर्शनेन मनुजानां पापानि विनश्यन्ति । अत्र कृतावगाहानां जनानां मनोरथाः सिद्ध्यन्ति । अस्यास्तीरे मृताः प्राणिनः परमं पदमाप्नुवन्ति ।

विषयाऽऽमयपीडितं मनः गण्डकीकृपया श्रीहरिपदपङ्गजे स्थिरं भवतीति विचिन्तयन् कविः सबहुमानं गण्डकीं स्तौरितः-

विषयासत्केन मया ध्यानजपार्चनैः श्रीहरिन्परितोषितः, दुर्लभं मानुषं जन्म व्यर्थैव नीतम्, गण्डकीं विना मम नान्या गतिः । यथा मम जन्म निष्फलं न स्यात् तथा कृपां कुरु । ऋषिभिः प्रवर्तितं मुक्तिदं मार्गं विहाय मया कुपन्थावलम्बितः इति महान् खेदोऽस्ति, परमहं तवैव पुनः । पुनः खलः स्यात् उत कृतघ्नोऽपि किं न स्यात् माता स्वसुतं नोपेक्षते । चिरसञ्चित-वासना मां सांसारिकविषयेषु धक्कयति । संसारसागरे पतितं मां समुद्रं । भवतापनिवृत्यै तव तीरं शीतलं शिवदं पवित्रं चास्तीति मुनयो वदन्ति । सर्वेश्वरो विष्णुरपि तव गर्भे शालग्रामरूपेण राजत इति मुनिभिर्बुधा प्रशंसितः । त्वदीयो जलकल्लोलरवः प्राणिनां पापतर्जने समर्थोऽस्ति । त्वज्जलपानेन जडता ह्यिते, तत्र मज्जतां जनानां भवचक्रभ्रमिरपि शाम्यति । यद्यपि हिमालयान्निःसृताः सरितः सहस्रशः सन्ति, तथापि हरिः स्वयं तव गर्भे वसतीति तव प्रणयाधिक्यैव कारणं मन्ये । बहुपुण्यवशात् तवान्तिके जन्म प्राप्यते । तव पवित्रे जले कृतावगाहो जनो यदि धनमानलिप्स्या पुनः सांसारिकप्रपञ्चे निपतति चेत् स भाग्यहीनः खलु । पुरा गण्डकीतीरे तपस्तप्त्वा षोडशसहस्रं कन्या भगवतो रामाद् वरं लब्ध्वा कृतार्था अभूवन् । विषयेषु निःस्पृहा विमत्सरा जना सततं त्वां समाश्रयन्ते ते धन्याः । भवदुःखभञ्जने ते करुणां विना नान्या गतिः । तव नीरेण तर्पिता: सद्गतिं गताः पितरोऽपि तृप्तिं यान्ति, ते पुत्रेभ्यो धनधान्यसुखं प्रयच्छन्ति । स्वयं नरकान्तको विष्णुस्तव जले सदा तिष्ठतीति त्वां समाश्रयतां नरकात् का भीतिः ? तव तीरे गायत्र्युपासनारतानां जनानां पुण्यं को नु वर्णयेत् । विन्दुमात्रकमपि शालग्रामजलं पिवतां जनानामधता नश्यते चेत् प्रतिदिनं तव तीरसेविनामनधता स्वतःसिद्धास्ति । ससारसंतरणे बहूनि साधनानि शास्त्रेषु वर्णितानि । तानि कलिकाले विलुप्तानि, परं त्वदीये देवत्वं कदापि न नश्यतीति तव महिमा किं वर्णये ? संयोगादपि तव जले प्राणिनामस्थि निपतितं चेत् शालग्रामरूपेण परिगमत इति महदाश्चर्यम् । गृध्रदम्पती त्वत्करुणया जन्मान्तरे राज्यसुखमनुभूय वैकुण्ठं प्रापतुरिति सत्यमेव । राजर्षिर्भरतोऽपि राज्यसुखं विहाय गण्डकीतीरे तपस्तप्त्वा त्रिजन्मान्ते ब्रह्मपदं गतः । भगवान् बलरामोऽपि गण्डकीजलस्नानेन सूतहत्याजन्यपापतो मुक्तो जातः । भगवान् श्रीरामचन्द्रोऽपि अश्वमेधयज्ञस्यान्ते गण्डक्यां सस्नौ । ऋषिः पुलहोऽपि तव तीरे तपस्यन् मुक्तिं लेभे । देवदत्तो मुनिरपि तव कृपया तपःसिद्धिमवाप्तवान् । त्वदीयजलामृतसेवया पूतदेहा रुक्नकन्या दुर्लभं विष्णुपदमवाप । शिल्पशास्त्र-निपुणैरपि रचयितुमशक्या चक्राङ्गितशिलाः स्वतः प्रादुर्भवन्तीति विज्ञाय नास्तिका जना मौनमाकलयन्ति । एवंविधमहि-मभरिते गण्डकीतीरे ब्रह्म सत्यं जगन्मिथ्या इति ज्ञानेन प्रेरितःसन् कदा त्वतीरे पर्णकुटिरं निर्माय श्रीविष्णोश्चरणसेवायाऽवसरं लप्स्ये ? शीतले

गण्डकीगृहवरे बद्धपद्मासनः सन् प्राणान् निरुद्धय समाधिस्थिति-मानुयाम् । कदा च शास्त्रीयो मुद्रामाश्रित्य आज्ञानतिमिर-नाशकं भास्वरं निर्मलं ज्योतिर्लक्ष्ये ? पुत्रमित्रकलत्रा-दीनां मोहजालेन बद्धं मामकीनं मनः दयया कदा पुनासि ? विषयभो-गदूषिता मदीया बुद्धिः सच्चिदानन्दब्रह्मणि कदा लीयते ? परिणामे दुखदायकं स्वर्गं न कामये । जन्ममरणादिदुखतो मां मोचय । तव कृपया मनोगतान् कामक्रोधलोभमोहमदमात्सर्यादीन् रिपून् जेतुं शक्नुयाम् । यथा बालकस्य अस्फुटा वाणी मात्रे रुचिकरा जायते तथैव विरसापि मत्कृता स्तुतिर्गण्डक्यै रुचिरा भवेदिति कामयमानः कविः पर्यन्ते इमां स्तुतिं गण्डक्यै समर्प्य फलश्रुतिं च प्रकटयन् काव्यं समापयति ।

श्रीमद्भागवतमहापुराणम्

वामनरूपधरिणा भगवता विष्णुना बलिसमक्षं त्रिपदीमिता भूमिर्याचिता । बलिनिग्रहावसरे भगवता च्छ्लेन स्वचरणं विस्तारितम् । चरणैकेन क्षितितलं मापितम्, द्वितीयेन चरणेन नभ आच्छादितम् । तत् चरणं सत्यलोकं यावद् विस्तृतम् । तत्र गतैर्मरिचिप्रभृतिभी ऋषिभिर्ब्रह्मादिभिर्देवैः सनन्दनाद्यैर्योगिभिर्वेदोपवेदैश्च भगवच्चरणं स्तुतम् । ब्रह्मणा कमण्डलुजलेन भगवतस्त्रिविक्रमस्य चरणं सबहुमानं सम्पूजितम् । चरणस्पर्शेन पवित्रितं तदेव जलं गङ्गारूपेण परिणतम् (श्रीमद्भागवतमहापुराणे ८/५/७) । विष्णोश्चरणतलात् समुद्भूता सैव गङ्गा राजा भगीरथेन धरयामवतारितेति भागवतमहापुराणप्रसिद्धायाः कथायाः प्रभावो त्वदीयतटसम्भवा इति चतुःपञ्चाशतमे पद्ये हरिपादगमिति पदे विलोकयितुं शक्यते ।

चक्रनदी श्रीकृष्णगण्डक्या नामान्तरम् । अस्यां नद्यां गण्डकीनन्दनो भगवान् नारायणश्चक्र-शिलारूपेण विराजते । तेनैव कारणेनेयं चक्रनदी नाम्ना प्रसिद्धा । यत्राश्रमपदान्युभयतोनाभिभिर्दृष्ट्यच्चक्रैश्चक्रनदी नाम सरित्पवरा सर्वतः पवित्रीकरोति (श्रीमद्भागवतमहापुराणे ५/७/१०) । ऋषभदेवपुत्रो महाभागवतो भरतो वर्षायुतसहस्रपर्यन्तं राज्यं भुक्त्वा पितृपैतामहं सम्पत्तिं तनयेभ्यो विभज्य चक्रनदीं निकषा विद्यमानं पुलहाश्रमं जगाम । स परमपावनस्य पुलहाश्रमस्य एकान्तोपवने नानाविधकुसुमैः कन्दमूलफलोपहारैश्च भगवन्तमाराध्यामास । सर्वात्मभावेन भगवति वासुदेवे सर्मर्पितो नित्यानुष्ठानपरायणो भरत ऐण्यं कृतं दधानस्त्रिकालस्नानेन कालं यापयामास । एकदा गण्डक्यां प्रातःकाले प्रणवमन्त्रं जपतोऽस्याग्रे पिपासाकुला सगर्भा काचित् हरिणी समागता । तस्यामुदकं पिवन्त्यां सिंहगर्जनमभूत् । सिंहभयान्दीं तरन्त्यास्तस्या गर्भो जलप्रवाहे निपपात । सा हरिणी कस्याश्चित् दर्या मृता । राजर्षिभरतो जलप्रवाहे प्रच्युतं मृतमातृकं मृगशावकं स्वाश्रमं समानीय सवात्सल्यं पुपोष । मृगशिशोः स्नेहाधिक्येन राजर्षेभरतस्य यमनियमादिषु शैथिल्यं जातम् । संयोगवशात् एकदा मृगशिशुःपलाय्य गतः । मृगशिशोर्वियोगेन चिन्ताकुलो भरतस्तमेव स्मरन् प्राणान् तत्याज । अन्ते या स्मृतिः सा गतिरित्यनुसारं मृगयोनिं प्राप । तस्मिन् जन्मनि जातिस्मृतिर्न नष्टा । आत्मनो मृगत्वकारणं स्मरन् अनुत्प्यमानः स स्वमातरमपि त्यक्त्वा शुष्कपर्णतृणाहारेण प्राणान् धारयन् अन्त्यावस्थां प्रतीक्षमाणस्तस्यामेव गण्डक्यां देहं विसर्ज । अपरस्मिन् जन्मनि अङ्गिरागोत्रोत्पन्नस्य कस्यचिद् ब्राह्मणस्य द्वितीयायां भार्यायां भरतस्य जनिरभूत् । अस्मिन् जन्मन्यपि संसर्गदोषो जन्ममृत्युकारको भवतीति स्मरन् भरतो जड इव विचचार । मातापित्रोः परलोकगमनानन्तरं भ्रातुभिर्गृहपरिज्ञैश्चोपेक्षितो मानापमानं सुखं दुःखं शीतोष्णावातवर्षादिसहिष्णुर्यथोपलब्धं भुज्जानो भरतो वृष इवानावृताङ्गं स्वच्छन्दं भुवि विचचार । एकदा पुत्रकामः कश्चिद् वृषलपतिर्भद्रकाल्यै नरबलिं दातुमसुमेव पशुत्वं समकल्पयत् । परं दारुणं कर्म दृष्ट्वा जडमूर्तेदन्दह्यमानेन वपुषा भद्रकाली प्रकटीभूय तेनैव खड्गेन तान् जघान । एवमेवान्यस्मिन् कस्याश्चित् दिने कपिलाश्रमं गन्तुमुद्यतस्य सिन्धुसौवीरपते: शिविकावहने नियुक्तः । मार्गे गतिव्यतिकमाद् राजा सरोषं सव्यङ्गयमधिक्षिप्तः । देहाभिमानशून्यस्य शान्तचित्तस्य भरतस्य रहस्यमयं प्रतिवचनं श्रुत्वा विस्मयापन्नो रहूणः सहसा शिविकाया अवरुद्य क्षमां ययाचे । जडभरतोऽपि तस्मै ब्रह्मतत्त्वमुपदिदेश । इत्येतत् श्रीमद्भागवत-विष्णपुराणादिषु वर्णितं वृत्तान्तं गण्डकीगौरवकाव्ये संक्षेपेण प्रस्तुतमस्ति -

ब्रह्मचिन्तनरतो भरतो य आश्रमे समवस्तुलहस्य ।

सङ्गतोऽध्युपगतां मृगतां स्वां सोऽपनीय कृपया तव सिद्धः ॥ (पन्थी, २०५४, श्लो. ४३) ।

भगवान् बलरामः कौरवपाण्डवानां युद्धोद्यमं श्रुत्वा तीर्थयात्राच्छ्लेन द्वारकाया निर्गतः । तीर्थयात्राक्रमे पृथूदकं विन्दुसरः, त्रितकूपं, विशालं, ब्रह्मतीर्थं, चक्रतीर्थं, यमुना, सरस्वती इत्येतेषु तीर्थेषु भ्रमन् नैमिषारण्यं प्राप्तः । तत्राविनीतं पण्डितमानिनं पौराणिकं सूतं कुशाग्रेणाहनत् । तेन कारणेन स ब्रह्महत्यादोषेण द्रूषितः । ब्रह्मवधजन्यपापस्य प्रायश्चित्यर्थं लोकानुशासनसंरक्षणाय च यज्ञदूषणकारिणं बल्वलं दानवं हत्वा वत्सरं यावत् तीर्थेषु स्नात्वा च सूतहत्यया मोक्ष्यस इति ऋषीणामुपदेशानुसारं बलरामो बल्वलं दानवं जघान । ततो नैकासु नदीषु तीर्थयात्रां कर्वन् पुलहाश्रममेत्य गण्डकीस्नाने न सूतवधपापान्निमुक्तोऽभूदिति श्रीमद्भागवती कथा गण्डकीगौरवकाव्येऽपि सङ्केतिता । यथा-

निरुणोऽपि भगवान्बलराम उग्रकल्पषविनाशनकामः ।

तावकेऽस्मसि च गण्डकि सस्नावागमस्थितसुरक्षणहेतोः ॥ (पन्थी, २०५४, श्लो. ४४) ।

श्रीमद्देवीभागवतमहापुराणम्

कृष्णप्रिया गोपी राधाया: शापवशान्मानवीं योनिमवाप्य धर्मध्वजस्य पत्न्यां माधव्यां समुत्पन्ना । सुदामनामा गोपोऽपि राधाया: शापकारणेन दनुवंशे शङ्खचूडो जातः । तुलसीदेवी बद्रीवनमाश्रित्य दिव्यलक्ष्वर्षं यावत् परमं तपश्चकार । शङ्खचूडोऽपि जैरीषव्यमुनेरुपदेशेन पावने पुष्करक्षेत्रे तपस्तप्त्वा सिद्धिं प्राप । ततः शङ्खचूडो गान्धर्वेण विधिना तुलसीमुपयेमे । तुलस्या सह साऽनन्दं रममाणशङ्खचूडो मन्वन्तरं यावत् राज्यं चकार । तेन हृताधिकारा देवा भिक्षुका इव विचरन्तो ब्रह्मणा सार्धं वैकुण्ठं गताः । विष्णुः शङ्खचूडस्य वधाय शिवाय त्रिशूलं दत्तवान् । शिवशङ्खचूडयोरब्दशतं तुमुलं युद्धमभूत् परं शङ्खचूडो न व्यापादितः । तुलस्याः सतीत्वनाशं विना शङ्खचूडस्य वधोऽसम्भव इति व्योमवाणीं श्रुत्वा विष्णुना मायिकं शरीरं विधाय तुलस्याः सतीत्वं नाशितम् । (श्रीमद्देवीभागवते ९/२४/२,३) । तुलस्या शप्तो विष्णुः पाषाणरूपत्वं गतः । पर्युर्वियोगेन विलपन्तीं तुलसीं दिव्यदेहं विधाय मया सार्धं रमस्व । तवेदं शरीरं गण्डकीरूपे परिणतिमेष्यतीति वरदानेन बोधयामास ।

छ्लेन धर्मभङ्गेन मम स्वामी त्वया हतः ।

पषाणहृदयस्त्वं हि दयाहीनो यतः प्रभो ॥

तस्मात् पाषाणरूपस्त्वं भवे देव भवाध्युना ।

ये वदन्ति च साधुं त्वां ते भ्रान्ता हि न संशयः ॥

इयं तनुर्नदीरूपा गण्डकीति च विश्रुता ।

पूता सुपुण्यदा नृणां पुण्ये भवतु भारते । (श्रीमद्देवीभागवतमहापुराणे ९/ २४ /२४-२५) ।

इदमुपाख्यानं ब्रह्मवैर्वर्तपुराणेऽपि प्राप्यते ।

स्कन्दपुराणम्

मुक्तिक्षेत्रं श्रीकृष्णगण्डक्याः समुत्पत्तिभूमिः । अत्रैव धात्रा तपस्तप्तम्, मुक्तिहेतोर्यज्ञश्च कृतः । तेन जले वह्निमावाहय हविर्हृतम् । वह्निविग्रहैर्दैवस्तद् हविर्गृहीतम् । तत्र विष्णुर्जलरूपेण शिवोऽग्निरूपेण ब्रह्मा च होतृत्वेन, लोकपाला भोक्तृत्वेन स्थिताः । तस्मिन् स्थले साम्प्रतमप्यग्निदेवता जलज्वालायां विराजत इति स्कन्दपुराणे वाराहपुराणे च वर्णितं वस्तु गण्डकीगौरवकाव्येऽपि सूत्रात्मकरूपेणोलिलिखितम् :-

तव निर्गमनेन गण्डकि ! हिमवान् मुक्तिपदं निगद्यते ।

अधुनाऽपि विराजते ज्वलज्वलनस्तत्र रमेशराजिते ॥ (पन्थी, २०५४, श्लो. ३) ।

स्कन्दपुराणस्य हिमवत्खण्डे भगवता वेदव्यासेन शालग्रामसमुत्पत्तिर्वर्णितास्ति । पुराणानुसारं भगवत्याः पार्वत्याः शापवशात् सर्वे देवाः पाषाणरूपे परिणताः । भगवान् विष्णुरपि शालग्रामस्वरूपेण गण्डक्यां प्रादुर्भूतः । (स्कन्दनागरे २४५/२२, २५१/१५, २५१/२६) । हिमवत्खण्डे श्रीकृष्णभामाहात्म्ये जालन्धरनाम्नो दैत्यस्य पत्न्या वृन्दाया शापवशाद् भगवान् विष्णुर्गण्डक्यां शालग्रामशिलारूपेण स्थितः । विष्णोराज्ञया विश्वकर्मा

कृष्णाभायां वज्रकीटो भूत्वा विष्णोरवतारबोधकानि सुवर्णमयानि चक्राङ्गितचिह्नानि विनिर्मितवान् इत्युपाख्यानं प्राप्यते । ब्रह्मवैरत्पुराणे (२१/२४), शिवमहापुराणे (५/४१/४३,४४), च राज्ञः धर्मध्वजस्य कन्यायाः शङ्खचूडदैतयस्य पत्न्यास्तुलस्याः शापेन विष्णुः पाषाणमयः शालग्रामो जातः, तुलसी गण्डकीरूपेण परिणता इत्युल्लेखोऽस्ति ।

पाषाणसदृशस्त्वं च दयाहीनो यतः खलः ।

तस्मात् पाषणरूपस्त्वं मच्छ्वापेन भवाधुना ॥

इदं शरीरं त्यक्त्वा च दिव्यदेहं विधाय च ।

रमस्व हरिणा नित्यं रमया सदृशी भव ॥ (शिवमहापुराणे ४/४१/४३) ।

इत्थं नानाप्रकारेण विविधपुराणेषु प्रकटितानामुपाख्यानानां सारः प्रस्तुतकाव्येऽपि सङ्केतितम् :-

अमृतादपि तावकं जलं मधुरं मातरतोऽनुमीयते ।

विलसन्त्यमृतान्धसः सदा किमिति ग्रावमयास्तवोदरे ॥

तव गर्भगतोऽस्ति यो हरिर्भुवनानां घटकः स्वलीलया ।

अत एव बुधा न हि क्षमा जननि त्वन्महिमानमीरितम् ॥ (पन्थी, २०५४, श्लो. ८, ९) ।

गण्डक्यां विष्णुना सार्धं सर्वेषां देवानां सान्निध्यकारणात् समग्रं गण्डकीक्षेत्रं तीर्थमयमस्ति । अतो गण्डकीतीरे मृतानां प्राणिनां सद्गतिर्भवतीति पौराणिकी मान्यता :-

शालग्रामसमीपे तु क्रोशमात्रं समन्ततः ।

कीटोऽपि म्रियते याति वैकुण्ठभुवनं ध्रुवम् ॥

पशुपक्षिमृगा मर्त्या वृक्षा ग्रावास्तृणानि च ।

तज्जलस्पर्शनादेव गच्छन्ति स्वर्गमुत्तमम् ॥ (मुक्तिक्षेत्रमाहात्म्ये, पृ. २०,२३) ।

काव्ये समायातं द्वितीयपद्यस्य हरिगण्डसमुद्भवे इति सम्बोधनपदमपि गण्डक्याः समुत्पत्तिसन्दर्भं स्मारयति । देवगणसेविते पवित्रे हिमालयगिरावादिमे कल्पे लोककल्याणकामनया तपस्यतो भगवतः श्रीविष्णोस्तेजः समुत्पन्नम् । तत्तेजसः समुत्पन्नायाः स्वेदधारायाः कल्पषहारिणी नदी जाता । सैव नदी गण्डकी नाम्ना प्रसिद्धा :-

षट्क्रिंशकसहस्राणां कल्पानामादिमे धरे

पुरा विष्णुस्तपस्तेषे लोकानां हितकाम्यया ॥

हिमालयगिरौ रम्ये देवतागणसेविते ।

ततो बहुतिथौ काले गते सति तपस्यतः ॥

तीव्रं तेजः प्रादुरासीद् येन तप्ताश्चराचराः ।

तस्योष्मणासमुद्भूतः स्वेदः पूरस्य गण्डयोः ॥

तेन जाता धुनी दिव्या लोकानामघारिणी । (सूरी, २०५५, २/२५-२८) ।

वाराहपुराणेऽपि (१४४/७८-८५) एष सन्दर्भः प्रस्तुतो विद्यते ।

गण्डकीगौरवकाव्यस्याष्टमे पद्ये प्रयुक्तं विलसन्त्यमृतान्धसः सदा किमिति ग्रावमयास्तवोदरे इत्येतदुत्तरार्थचरणं देवताः गण्डक्यां शालग्रामरूपेण प्रादूर्भवन् इति वाराहपुराणे सूचितमुपाख्यानं स्मारयति :-

अहं ब्रह्मा च देवाश्च ऋषिभिः सह केशवः ।

सर्वे वेदाश्च यज्ञाश्च सर्वतीर्थानि चाच्युत ॥

वसिष्ठामः सहैवात्र गण्डक्यां जगतां पते ॥ (वाराहपुराणे, १४५/२०४) ।

लोकसप्तुब्रह्मणो दुहिता गण्डकी वर्षाणामयुतम् उग्रं तपस्तप्तेपे । तत्पसा प्रसन्नो हरिर्गण्डक्यां पुत्ररूपेण प्रादुर्भूतः । अद्यापि भगवान् विष्णुः शालग्रामस्वरूपेण गण्डक्यां विराजत इति पौराणिकं कथनम् :-
शालग्रामशिलारूपो तव गर्भगतः सदा ।

स्थास्यामि तव पुत्रत्वे भक्तानुग्रहकारणात् ॥ (वाराहपुराणे, १४४/६२) ।

परब्रह्मणः सगुणस्वरूपोपासका भक्ताः स्वसाधनानुरूपां सालोक्यम्, सार्प्तः, सामीप्यम्, सारूप्यम्, एकत्वमिति पञ्चप्रकारिकां मुक्तिं लभन्ते । भगवतो वैकुण्ठलोके नित्यनिवासः सालोक्यमुक्तिः, नैरन्तर्येण भगवत् ऐश्वर्यप्राप्तिः सार्प्तमुक्तिः, भगवत्सत्सान्निध्यलाभः सामीप्यमुक्तिः, भगवत्तुल्यरूपग्रहणं सारूप्यमुक्तिः, भगवति विलयनं सायुज्यमुक्तिः इत्येवं प्रकारेण पुराणेषु मुक्तिप्रकारा वर्णिताः सन्ति :-

सालोक्यसार्प्तसामीप्यसारूप्यैकत्वमप्युत ।

दीयमानं न गृहणन्ति विना मत्सेवनं जनाः ॥ (श्रीमद्भागवतमहापुराणे ३/२९/१३) ।

आब्रह्मस्तम्बपर्यन्तं तुच्छं मेने च वैष्णवः ।

सालोक्यसार्प्तसायुज्यसामीप्यं च हरेरपि ॥

दीयमानं न गृहणन्ति वैष्णवाः सेवनं विना ।

ब्रह्मत्वमरत्वं वा तुच्छं मेने च वैष्णवः ॥ (श्रीमद्देवीभागवतमहापुराणे २/२१/३८-३९) ।

श्रीमद्देवीभागवतश्रीमद्भागवतमहापुराणादिषु वर्णिताया मुक्तेः प्रभावः श्रद्धया नित्यं शालग्रामशिला: समर्चयन्तो जनाः अन्ते भगवतः सारूप्यमुक्तिं लभन्त इति भावप्रकाशके गण्डकीगौरवस्याधस्तनपद्येऽपि प्राप्यते । यथा :-

तव गर्भसमुद्भवाः शिला भजता चक्रिसरूपताऽप्यते ।

जनयित्रि न मेऽन्नं संशयस्तव योगादितरा सरिच्छथा ॥ (पन्थी, २०५४, श्लो. २०) ।

कल्किपुराणम्

पूर्वजन्मनि मल्लारनगराधीशः शशिध्वजस्तत्पत्नी सुशान्ता च गृद्धावास्ताम् । तौ विपिने नीडं निर्माय तत्रैव प्रतिवसतस्म । एकदा कश्चन लुब्धकः पिशिताशिनौ तौ दृष्ट्वा जालेन निगृह्य गण्डक्याः शिलायां व्यपोथयत् । चक्राङ्गितशिलायाः (शालग्रामशिला) स्पर्शमात्रेण मृतावपि तौ गृध्रयोनिं विहाय चतुर्भुजौ भूत्वा ज्योतिर्मयविमानेन वैकुण्ठं गतवन्तौ । तत्र युगशतं स्थित्वा ब्रह्मलोकं ययतुः । ब्रह्मलोकेऽपि युगानां पञ्चशतं यावत् अनेकान् भोगान् उपभुज्य देवलोके (स्वर्लोके) युगचतुःशतं स्थित्वा भुवि मनुष्यजनिं प्राप्तवन्तौ । अस्मिन् जन्मनि भगवत्कृपया राज्ञो वैभवं लब्धवन्तौ । अन्ते भगवतः कल्केरुपदेशेन वैकुण्ठलोकं च प्राप्ताविति गण्डक्या निरातिशयो महिमा वर्णितः । (कल्किपुराणे ३/११/६ -१७) । कल्किपुराणे प्रतिपादितस्य गण्डकीमहिमावतकस्य वृत्तान्तस्य प्रभावो वक्ष्यमाणपद्ये विलोकयितुं शक्यते । यथा :-

व्याधतोऽपि निधनात्तव तीरे गृध्रयोनिमपनीय सदारः ।

श्रीशशिध्वजमहीपतिरासीद्वैष्णवं पदमवाप्य कृतार्थः ॥ (पन्थी, २०५४, श्लो. ४२) ।

वाराहपुराणम्

श्रीकृष्णगण्डक्याः पावनं तटमाश्रित्य अयुतं वर्षपर्यन्तं तपस्यतो मुनेऽवदत्तस्य तीव्रेण तपसा सशङ्कितो देवराजस्तपोविघ्नार्थं तत्सन्निधौ कामदेवं प्रेषयत् । वसन्तमलयानिलादिकान् पुरस्कृत्य प्रम्लोचा नाम्नी स्वर्वेश्यापि तत्र गता । सा मुनेराश्रममुपेत्य सुमधुरं गीतं जगौ । उद्दीपनात्मकेन वासन्तिकेन वातावरणेन प्रम्लोचायाः कटाक्षपातैः सुलिलैर्विभ्रमैश्च मुनिः सम्मोहितः, तां समालिङ्ग्य भृशं रेमे । अन्ते भ्रष्टोऽहमिति प्राप्तनिर्वेदो मुनिः आत्मानं गर्हयन् सगर्भा प्रम्लोचां तत्रैव विहाय भृगवाश्रमं प्राप्तः । तत्र गण्डकीसङ्गमे स्नात्वा पितृन् सन्तर्प्य देवादीन् सम्पूज्य लोकशङ्करं शङ्करं समाराध्यामास । तत्पसा प्रसन्नो भगवान् शङ्करो हरि-

हरयोरभिन्नत्वमुपदिशन् तस्मै वरं ददौ । देवदत्तो मुनिः शङ्करोपदिष्टमार्गेण उत्तमं ज्ञानमवाप्य मुक्तो जातः । प्रम्लोचापि कन्यकामेकां प्रसूय दिवं गता । वने त्यक्ता रुश्मिर्गैः पोषिता वर्धिता सा रुक्न्या नाम्ना प्रसिद्धा जाता । सापि अनन्यमनसा हृषीकेशं ध्यायन्ती वर्षणां शतं यापितवती । तस्यास्तपसा सन्तुष्टस्य भगवतो हृषीकेशस्य वरप्रसादेन तत् क्षेत्रं रुक्षेत्रानाम्ना प्रसिद्धम् । भगवान् हृषीकेशोऽपि ज्योतिर्मयस्वरूपेण तत्रैव विराजत इति (वाराहपुराणे १४६/५-७७), (गण्डकीमाहात्म्ये ३/४ -९२) च प्रथितं वस्तु गण्डकी-गौरवकाव्यस्य श्लोकद्वये वर्णितम् । यथा :-

इन्द्रविजिततपाः कृपया ते देवदत्तमुनिरम्ब कृतार्थः ।

त्वन्महिम्न इह वर्णिहेतोरागमेषु स उदाहिते किम् ॥

गण्डकि ! ब्रतपरा रुक्न्या त्वज्जलामृतपवित्रितगात्रा ।

स्थापयन्त्यकलुषा निजनाम दुर्लभं पदमवाप मुरारेः ॥ (पन्थी, २०५४, श्लो. ४८, ४९) ।

वेदान्तदर्शनम्

पौरस्त्यदर्शने निरतिशयप्रसिद्धं ब्रह्मतत्त्वम् । उपनिषत्सु, श्रुतिशास्त्रेषु, पुराणेषु, गीतारामायणादिषु च ब्रह्मशब्दस्य उल्लेखो वर्तते । ब्रह्म नाम जगतो मूलकारणभूतं सच्चिदानन्दमयं नित्यं निर्विकारं चेतनतत्त्वम् । आत्मनः, परमात्मनः, ईश्वरस्य, वेदस्य, अन्नस्य च बोधकत्वेनापि शास्त्रेषु ब्रह्मशब्दः प्रयुक्तो दृश्यते । वेदान्त-दर्शने यतो वाचो निवर्तन्ते अप्राप्य मनसा सह । यतो वा इमानि भूतानि जायन्ते येन जातानि जीवन्ति यत् प्रयान्त्यभिसंविशन्ति तद् विजिज्ञासस्व तद् ब्रह्मेति (तैतिरीयोपनिषदि, १/३/१) इत्येवं प्रकारेण ब्रह्मणः परिभाषा प्रदत्तास्ति । परिभाषयाऽन्या विदितं भवति यद् ब्रह्म विश्वस्यास्य कर्ता, भोक्ता, साक्षीस्वरूपः परमात्मा अस्ति । यो देशकालाद्युपाधिगतनानाविधरूपेण सर्वत्र व्याप्य तिष्ठति । यस्य साक्षात्कारे कृते अज्ञानं विनश्यति निर्मलं ज्ञानं प्रादुर्भवति । एनमेवोद्दिश्य उक्तं सर्वं खल्विदं ब्रह्म । तस्यैव कृपया इदं दृश्यमानं जगद् विभाति । ब्रह्माण्डस्योपादाननिमित्तकारणभूतं तदेव ब्रह्म नित्यशुद्धबुद्धमुक्तरूपमस्ति । एवंप्रकारकं ब्रह्म सत्यम् अन्यत् सर्वमसत्यं विनश्वरञ्चास्तीति ब्रह्म सत्यं जगन्मथ्या इत्यादीनि वचनानि लभ्यन्ते । वेदान्तशास्त्र-वर्णितेनैतेन रहस्येन प्रभावितः कविरुमानाथो गण्डकीगौरवकाव्यस्य षट्पञ्चाशतमे पद्ये सङ्केतयति :-

वैदिकवाङ्मये, उपनिषदि, पौराणिकसाहित्ये च ईश्वरः, अजरः, अमरः, व्यापकः, जगन्नियन्ता, सर्वज्ञः, सर्वव्यापकः, सच्चिदानन्दः, तापत्रयविनाशक इत्यादिभिर्विशेषणैः स्तुतः, वर्णितश्चास्ति एवंविधैर्वर्णनैः प्रभावितः कविरुमानाथो गण्डकीगौरवस्य विविधेषु पद्येषु परमेश्वरस्य महिमघोतकानि अवाङ्मनसगोचरः, परात्परः, सकलभासकः, गुणातीतः, (श्लो. ६४) अच्युतः, चिन्मयः, सच्चिदानन्दः (श्लो. ५८) प्रभृतीनि पूर्वोपात्तानि विशेषणानि प्रयुञ्जानो दृश्यते । अनेनापि कवौ वेदान्तशास्त्रस्य निरतिशयः प्रभावो वर्तत इति सिद्धयति ।

सद्विचाररूपिणा वायुनानवरतं प्रदीप्तीकृते निर्विकल्पसमाधिमयेन घृतेन संवर्धिते विशुद्धज्ञानात्मके वहनौ बुद्धिरूपेण हस्तेन अनेकजन्मार्जितं वासनामयं चरुं कदा होमिष्य इति वर्णने समायातस्य रूपकालङ्गारेण-लङ्कृतस्य पद्यस्य चत्वारि चरणानि वेदान्तशास्त्रप्रभावितानि विद्यन्ते । २,५१६,१७,२४,६५ पद्येषु समागतानि भवाङ्कुलितः, भवदुखम्, भवदग्धचेतः, भवतापनिवृत्तिः, घोरसंसृतिः, इत्येतानि पदानि वेदान्त-पुराणादिषु बहुधा वर्णितम् आधिदैविकाधिभौतिकाध्यात्मिकतापत्रयमभिव्यञ्जयन्ति । एवमेव ६३,४६,७१ पद्येषु प्रयुक्तानि विषयाऽशया, कुभोगविषमूच्छितः, विषयमलिनः इत्येतानि पदानि वेदान्तशास्त्रे चर्चिताया विषयसंसृतेबोधकानि विद्यन्ते ।

विनश्वरमिदं जगद् गुणमयं विजानन् कदा ।

वसामि दृढमानसस्तव दयोदयाद् गण्डकि ! (पन्थी, २०५४, श्लो. ५६) ।

श्रीमद्भगवद्गीता

कामः, कोधः, लोभः, मोहः, मदः, मात्सर्यम् एते मानवमनसः षड् रिपवः प्रोक्ताः । विषयोपभो-
गरूपकामभावनया सत्कर्म नश्यते । धनार्जनस्य लोभेन भक्तिनष्टा जायते । कोधेन ज्ञानं नश्यति ।
एवमेव मोहमदमात्स्यादीनि च मानवानामधःपतनकारणानि भवन्तीति श्रीमद्भगवद्गीतायां वर्णितम् (श्रीमद्भगवद्-
गीतायाम् १६/१६, २०, २१) । एवं धर्मशास्त्रेषु, पुराणादिषु च प्रतिपादितमेतद्रहस्यं गण्डकीगौरवकाव्येऽपि कविना इत्थं
प्रस्तुतम् :-

प्रबलाब्जहि षण्मनोगतान् मम शत्रून्सहसैव गण्डकि !

विषयादितया धियाऽकुलः कथयामीति सगद्गदं प्रभो ॥ (पन्थी, २०५४, श्लो. ६६) ।

आनन्दरामायणम्

श्रीकृष्णगण्डकी पुराणेषु, रामायणादिग्रन्थेषु च भृशं वर्णिता । आनन्दरामायणस्यानुसारं मर्यादा-
पुरुषोत्तमो भगवान् श्री रामचन्द्रः सीतया सह गण्डक्याः प्रवाहेण पवित्रितं हरिहरक्षेत्रं बभ्राम । गण्डकीतरे
कश्याश्चिद् गुहायां चतसः विप्रकन्या बन्दीभूताऽप्सन् । ताः श्रीरामचन्द्रेण मोचिताः । ततो योजनैकदूरे
वृक्षसङ्कुले स्थले दुन्दुभिनामकेन रक्षसाऽपहृता षोडशसहस्र वैश्यकन्याः समुद्धृताः । ताभिः पाणिग्रहणार्थं प्रार्थितः
श्रीरामचन्द्रस्ताः कृष्णावतारे युष्माकं मनोरथाः सिद्ध्यन्तीति आश्वासयन् तत्रैवान्तरधीयत इति
आनन्दरामायणस्य यात्राकाण्डस्य षष्ठे सर्गे ७१-७२ तमयोः श्लोकयोः राज्यकाण्डस्य एकादशे सर्गे ७२-७३ तमयोः
श्लोकयोः, द्वादशे सर्गे ५८ तमे श्लोके वर्णिता कथा गण्डकीगौरवकाव्येऽपि वर्णितास्ति ।

तव गण्डकि ! नीरसेविका वनिता रामवरात्सहस्रशः ।

पतिमाप्य कृतार्थतां गता युगपत्कृष्णमहो कुशस्थले ॥ (पन्थी, २०५४, श्लो. २८) ।

अस्य प्रसङ्गस्य सङ्केतः काशीरामसूरिणा गण्डकीमाहात्म्येऽपि (२०५५, १/३५, ४/५) कृतो वर्तते ।

गण्डकीमाहात्म्यम्

पञ्चभौतिकं देहं गण्डकीजले पतितं सत् तादृशानां प्राणिनां जन्म स्वर्गलोके भवति । देहस्य
पार्थिवांशो शालग्रामरूपे परिणमते, जलतत्त्वं जले मिलति, तेजस्तेजराशौ विलीयते, प्राणः, अपानः, व्यान, उदान, समानः
एते पञ्चप्राणस्वरूपा वायवो वायौ मिलन्ति, आकाशतत्त्वं महाकाशो एकीभवति, जीवात्मा परमात्मनि संलीयत इति
देहमुक्तस्य प्राणिनो मुक्तिक्रमः शास्त्रेषु बहुधा चर्चितः । तत्र गण्डकीतरे प्राणान् त्यजतां प्राणिनां पुनः पुनर्जननमरणात्मिका
भवचक्रभ्रमिः समाप्तत इति गण्डकीमाहात्म्यादिग्रन्थेषु प्रतिपादितो गण्डकीमहिमा गण्डकीगौरवकाव्ये प्रस्तुतः :-

कीकसं निपतितं किल शालग्रामरूपमुपयाति जले ते ।

मातरत्र विदुषं न च शङ्खा नास्तिको वदतु नाम यथेच्छम् ॥ (पन्थी, २०५४, श्लो. ४०) ।

जगत्कर्तुर्ब्रह्मणः पुत्रौ पुलस्त्यपुलहौ सृष्ट्यर्थं गण्डकीक्षेत्रं जग्मतुः । तौ तत्तीरे पृथक् पृथक् आश्रमं निर्माय तीव्रं
तपस्तेपाते । गण्डक्या महता प्रभावेण तौ यथाकालं सिद्धौ च जातौ ।

पुलस्त्यपुलहौ यत्र तेपाते परम तपः ।

यत्र सृष्टिविधानार्थं कृत्वाश्रमपदं पृथक् ॥ (वाराहपुराणे, १४४/११३) ।

वाराहपुराणे सङ्केतितः प्रसङ्गः कविना स्वकाव्येऽपि स्मृतो वर्तते :-

एकदा प्रथमे कल्पे कस्याज्ञां शिरसा दधत् ।

पुलहो नाम ब्रह्मर्षिः पुलस्त्योऽपि महानृषिः ॥

सृष्ट्यर्थं गण्डकीतरे जग्मतुश्चातरवुभौ ।

कृत्वाश्रमपदं तत्र चक्रतुस्तौ महत्पः ॥ (सूरि: २०५५, १/२७-२८) ।

गण्डकीमाहात्म्ये तयोस्तपस्थलं गण्डकीक्षेत्रस्य म्यारदीमण्डलस्थः श्रीकृष्णगण्डकीं निकषा प्रसिद्धः

पुलाग्रामोऽस्तीति लोकोक्तिर्विद्यते । तत्रत्यं प्राक्कालिकमभिलक्षणमयेतत् सूचयति । यच्च स्थलं राजर्षेभर्त-
तस्यापि साधनाक्षेत्रमासीदिति च साम्प्रतमपि लोको विश्वसिति । पुराणेषु प्रथितमेतत् तथ्यं गण्डकीगौरव-काव्येऽपि
वर्णितमस्ति -

हन्त जन्म सफलं मम जातं गण्डकीशुभजलाऽमृतपानात् ।

इत्युदीर्यं पुलहोऽपि तपस्यन्नात्मरूपमगमत् कृपया ते ॥ (पन्थी, २०५४, श्लो. ४७) ।

ज्यौतिषशास्त्रम्

ज्यौतिषशास्त्रानुसारं मकरस्थो गुरुर्नांचो भवति । नीचे गुरौ चूडोपनयन-विवाहादीनि शुभानि कार्याणि नैव
सम्पादनीयानीति सिद्धान्तः -

मागधे गौडदेशे च सिन्धुदेशे च कोङ्गे ।

व्रतं चूडां विवाहं च वर्जयेन्मकरे गुरौ ॥ (आचार्यः, १९७२, पृ. ६१) ।

नर्मदापूर्वभागे तु शोणस्योत्तरदक्षिणे ।

गण्डक्याः पश्चिमे भागे मकरस्थो न दोषभाक् ॥

(पन्थी २०५४, पट्चत्वारिंशत्पद्यस्य टिप्पण्याम्) ।

परं नर्मदायाः पूर्वभागे, गण्डक्याः पश्चिमे भागे, शोणस्या उत्तरे दक्षिणे च नीचांशोऽपि गुरुर्गण्डक्याः
प्रभावातिशयमहिम्ना न दोषभाग् इति ज्यौतिषशास्त्रस्य तथ्यं गण्डकीगौरवकाव्ये कविना निर्दर्शितम् -

नीचतामुपगतोऽपि कदाचित्पश्चिमे तव समुन्नत इज्यः ।

तावकेन जननीह महिम्ना पालितं गुरु गुरुत्वमभीष्टम् ॥ (पन्थी, २०५४, श्लो. ४६) ।

स्तोत्रसाहित्यम्

गण्डकीगौरवकाव्यस्य कठितचन पद्यानि शङ्कराचार्यप्रभृतिभिर्विरचितैः स्तोत्रैः प्रभावितानि दृश्यन्ते ।
तत्र नकेवलं भावगतः प्रभावोऽपि तु तत्र शब्दगतमर्थगतञ्च सादृश्यं प्रतीयते । गण्डकीं सम्बोध्य कथिते
गण्डकीतुल्या सदया अन्या देवता नास्ति । मनुजेषु मत्समो दीनो जनो नास्तीति बोधके त्वदृते सदया न
देवता मदृते दीनजनो न भूतले । (पन्थी २०५४, श्लो. ७) । इति सप्तमे पद्ये शङ्कराचार्यकृतस्य देव्य-
पराधक्षमास्तोत्रस्य मत्समः पातकी नास्ति पापाध्नी त्वत्समा न हि इति पद्यस्य स्पष्टः प्रभावोऽनुभूयते । एवमेव

कृतमन्तुरीपि त्वयाऽम्ब नो समुपेक्ष्योऽहमतीव दुःखभाक् ।

चपलोऽपि खलोऽपि वार्षको न हि मात्रा समुपेक्ष्यते रुषा ॥ (पन्थी, २०५४, श्लो. १३) ।

इति पद्ये पूर्वोक्तदेव्यपराधक्षमास्तोत्रे स्थितस्य जगदम्ब विचित्रमत्र किं परिपूर्णं करुणास्ति चेन्मयि इति पद्यस्य
स्पष्टः प्रभावोऽनुभूयते ।

नरकनाम्ना ख्यातः कोऽपि दैत्यो भगवता विष्णुना व्यापादितः । तेनैव कारणेन भगवान्
विष्णुर्नरान्तकसंज्ञया प्रसिद्धोऽभूदिति पुराणादिषु स्तोत्रेषु च प्रसिद्धम् ।

दिवि वा भुवि वा समास्तु वासो नरके वा नरकान्तक प्रकामम् ।

अवधीरितशारदारविन्दौ चरणौ ते मरणेऽपि चिन्तयामि ॥ (मुकुन्दमालास्तोत्रे श्लो. ६) ।

काव्यस्याष्टमे पद्ये समायाता स्वलीलया भुवनानां घटको हरिर्गण्डकीर्भगतोऽस्तीति पदावलि-
र्विशेषाभिप्रायेण प्रयुक्ता विद्यते । इयं पदावलिभर्गवति विष्णौ विश्वब्रह्माण्डं लीयते, दृश्यमानं जगत्
श्रीविष्णोर्विराट् स्वरूपमस्ति स एव ईश्वर अन्तर्यामिस्वरूपेण प्राणिनां हृदयकुहरेऽपि निवसीति पुराणेषु
उपनिषत्यु, विविधेषु स्तोत्रसाहित्येषु च वर्णितं तथ्यं स्मारयति । तदनुसरं इयं पृथिवी परमेश्वरस्य पादकल्पास्ति,
वियद् नाभिरस्ति, वायवोऽसवः विद्यन्ते, नेत्रे चन्द्रसूर्यौ स्तः आशाः कण्ठौ विद्यते, द्यौः शिरोऽस्ति, अग्निर्मुखमस्ति, समुद्रे

वसतिविद्यते, देव-नर-खग-सर्प-गन्धर्व-दैत्यादिभिश्चत्रं विश्वं विष्णोहृदये लीनं भवति :-

भूः पादौ यस्य नाभिर्विदसुरनिलशचन्द्रसूर्यौ च नेत्रे

कणवाशः शिरो द्वौरुखमपि दहनो यस्य वास्तेयमध्यः ।

अन्तस्थं यस्य विश्वं सुरनगखगगोभोगिगन्धवदैत्यै-

शिचत्रं रंम्यते तं त्रिभुवनवपुषं विष्णुमीशं नमामि ॥ (विष्णुसहस्रनामस्तोत्रे, ध्यानपद्ये २) ।

इदमेव रहस्यं (मण्डुकोपनिषदि ४) च वर्णितं विद्यते । गण्डकीगौरवकाव्यस्य पञ्चत्रिंशत्तमे पद्ये श्रीगण्डक्या जलस्य विशेषणतया समायातं नरान्तकधारि पदं भगवतः श्रीविष्णोलोकोपकारकं चरित्रं स्मारयति । अत्रापि पौराणिककथायाः प्रभावोऽस्ति ।

कृष्णगण्डकी वैदिकधर्मावलम्बिनां जनानां कृते शक्तिमयी देवमाता वर्तते । अस्यास्तटे त्यक्तदेहाः प्राणिनः परमं मोक्षपदमान्जुवन्तीति विश्वसन् कविर्गण्डकीतीरे पर्णकुटीरं निर्माय दुःखमयं सांसारिकं प्रपञ्चं विहाय समाधिस्थः सन् परमात्मानं ध्यायं ध्यायं प्राणान् त्यक्तुमीहते । कविर्मोक्षैककामनया भगवतीं गण्डकीं स्तौति । यथा :-

लघुं तृणपुटीं कुटीं विरचयंस्त्वदीये तटे

हरेश्चरणपङ्कजं मनसि धारयन् सुन्दरम् ।

विनश्वरमिदं जगद् गुणमयं विजानन् कदा

वसामि दृढमानसस्तव दयोदयाद् गण्डकि ! (पन्थी, २०५४, श्लो. ५६) ।

अस्मिन् पद्ये कस्यचित् कवे: कदा वाराणस्यां विमलपुलिने इत्यादिपद्यस्य प्रभावो विलोक्यते ।

निष्कर्षः

सुमहत्यां संस्कृतकाव्यप्रणयनपरम्परायां विविधेषु विषयेषु रचितानां खण्डकाव्यानां भूयसी सङ्ख्या वर्तते । श्रीकृष्णगण्डकीमधिकृत्य राष्ट्रभाषायां विरचितानि काव्य-खण्डकाव्य-महाकाव्यादीनि च लभ्यन्ते । गण्डकीमाश्रित्य संस्कृतभाषायां विविधानि स्तोत्राणि स्फुटकविताश्च विरचिताः परं तस्याः पौराणिक-सांस्कृतिक-प्राकृतिकपक्षानां महत्तां प्रकटयतां काव्यानामभाव आसीत् । अस्याभावस्य पूर्तिं विधातुं पौराणिकवाङ्मये, लोके, समाजे च प्रसिद्धां देवादिभिर्विन्दितां ऋषिभिःसेवितां भगवतीं श्रीकृष्णगण्डकीं नायिकां प्रकल्प्य उमानाथ-कविना गण्डकीगौरवकाव्यं प्रणीतमिति काव्यस्यास्यैतिहासिकी महत्ता प्रकटीभवति । काव्यशास्त्रदृष्ट्या विहितेः-नुशीलने इयं कृतिः खण्डकाव्यसंरचनायां समाहितं भवति । यद्यप्यत्र केवलं एकसप्ततिः श्लोकाः सन्ति, तथापि विषयवस्तुप्रतिपादन-रसभावविधान-छन्दोऽलङ्घारसंयोजनदृष्ट्या काव्यमिदं खण्डकाव्यायते । स्तुतिकाव्यपरम्परायामप्यस्य स्थानं निर्धारयितुं शक्यते । अध्ययनेऽस्मिन् शास्त्रान्तरप्रभावो विवेचितः । शास्त्रकाव्याद्यवेक्षणजन्या व्युत्पत्तिरपि काव्यनिर्माणे कारणं भवतीति वदतां विषयितां मान्यतामनुसृत्य काव्यमिदं विनिर्मितमस्ति । अत्र कवेरुमानाथस्य व्युत्पत्तिर्विशिष्टा प्रतिभा च दरीदृश्यते । कविः स्वयं तात्कालिकसमाजे प्रख्यातः पौराणिक आसीत् । तदनुसारमत्र महापुराणानाम्, उपनिषदाम्, गीतायाः, रामायणस्य च प्रत्यक्षः प्रभावो विलोक्यते । तस्यैवानुशीलनमत्र विहितमस्ति ।

सन्दर्भसूची

आचार्य, श्रीरामः (सन् १९७२), मुहूर्तचिन्तामणि, व्या. केदारदत्त जोशी, वाराणसी : मोतीलाल बनारसी दास ।

आनन्दरामायणम्, <https://vedpuran.files.wordpress.com/2013/04/anandramayan.pdf.11-12-2021>

(सन् २०१६) ईशाद्यष्टोतरशतोपनिषदः, श्री वासुदेवशर्मणा संस्कृतः, (पुनर्मुद्रितसं.) वाराणसी : चौखम्बा विद्याभवनम् ।

गौतमः, कुलचन्द्रः (२००७), “शुभाशंसा” गण्डकीगौरवम्, दाढः महेन्द्र-संस्कृत-विश्वविद्यालयः ।

-
- द्विकालः वेणीमाधवः (२०५४), “नेपालदेशीयम् आधुनिकसंस्कृतसाहित्यम्”, ऋतम्भरा वर्ष ४ अङ्ग
७ दाढ़ : महेन्द्र संस्कृत विश्वविद्यालय । पृ. ५६ ।
- द्विकालः वेणीमाधवः अन्ये च (२०५४), “गण्डकी गौरवको साहित्यिक विशेषता”, गण्डकीगौरवम्,
दाढ़ : महेन्द्र- संस्कृत- विश्वविद्यालयः ।
- भट्टराई, घटराजः (२०५५), संस्कृतका अमर साहित्यकार, (संशोधित परिवर्धित सं.) ललितपुर :
साभा प्रकाशन ।
- पन्थी, टीकारामः (२०६३), काव्यचतुष्टयविमर्शः, दधिरामस्मृतिप्रतिष्ठानम् अन्यानि च ।
- पन्थी, उमानाथः (२०५४), श्रीगण्डकीगौरवम्, दाढ़ : महेन्द्र-संस्कृत-विश्वविद्यालयः ।
- मुक्तिक्षेत्रमाहात्म्यम् (२०६८), संकलकः श्रीनिवास मुक्तिनारायण रामानुजजीयर स्वामी, काठमाडौँ :
अखण्डज्योतिबाबा स्वामी श्रीजी च्यारिटेबल ट्रस्ट ।
- वेदव्यासः, (सन् १९९१) कल्किपुराणम्, (पुनर्मुद्रण सं), वाराणसी : श्री जीवानन्दविद्यासागर भट्टाचार्यः
____ (सन् २०१६) श्रीमद्भागवतमहापुराणम्, (परिवर्धित सं), वाराणसी : रूपेश ठाकुरप्रसाद प्रकाशन ।
____ (सन् १९८२) वाराहपुराणम्, (द्वि. स), सम्पा. हृषीकेश शास्त्री, वाराणसी : चौखम्बा अमर भारती ।
____ ब्रह्मवैवर्तपुराण (२०७३), गोरखपुर : गीताप्रेस ।
____ (२०६६) श्रीमद्देवीभागवतमहापुराणम् (अष्टादश सं.), गोरखपुरम् : गीताप्रेसः ।
____ (२०५५) शिवमहापुराणम्, शिवभाषाटीकोपेतम्, दिल्ली : चौखम्बा संस्कृत प्रतिष्ठान ।
____ स्कन्दपुराणम् (१९३३), बम्बई : खेमराज श्रीकृष्णदास, वैकटेश्वर स्टीम मुद्रणालय ।
श्रीमच्छङ्कराचार्यः, (२०७४) “श्रीदेव्यपराधक्षमास्तोत्रम्” शुक्लयजुर्वेदीयरुद्राष्टाध्यायी तनहुँ : महेशसंस्कृतगुरुकुलम् ।
“श्री मुकुन्दमालास्तोत्रम्” (सन् १९९९) श्री रंगवेंकटेशवृहत्स्तोत्रमाला, सम्पा. श्रीनिवास खगोन्द्राचार्यः,
मुम्बई : श्रीकिशन सोमानी मैमोरियल ट्रस्ट ।
- श्री विष्णुसहस्रनामस्तोत्रम् (२०७१) सर्वसिद्धिस्तोत्रम्, बागलुड़ : श्रीधराचार्य यतिराज प्रकाशन ।
- सूरि:, काशीरामः (२०५५), गण्डकीमाहात्म्यम्, दाढ़ : महेन्द्र-संस्कृत-विश्वविद्यालयः ।